



۲۰۱۶/۱۱/۰۵

حبيب الله رفيع

د استاد ياد



آريانا افغانستان آنلاين:

په ډير وياړ، آريانا افغانستان آنلاين د هغه پريکړو په سلسله کي چي د گران افغانستان د خبره، پوهانو، مهمو سياسي، اجتماعي، فرهنگي او ادبي شخصيتونو د پيژند د پاره غوره کړي ده وړاندي کوي، دا وجيبه به د راتلونکي نسلونو دپاره گټور او د هغو پوهانو څيرونکو، او هغو گرانو وطنوالو چي زموږ دتاريخ افتخار دي په ارج سره وړاندي کړي.

د دې اقدام په سلسله کي لمړی د بناغلي خوشحال حبيبي نه چي يو فرهنگي شخصيت دي ډيره مننه کوو چي په دې لاره کي ئي بي ډيرزه همکاري کړي ده، د دې سريزي په وړاندي کيدو د هيواد يو خبره عالم ژوند حال او آثار تاسو ته په تدريجي ډول در پيژنو. دا د افغانستان شهير مؤرخ او پوهاند، علامه عبدالحی حبيبي دی.

د منځني آسيا د لوي علمي شخصيت

پوهاند عبدالحی حبيبي ژوند او آثار

ليکوال

حبيب الله رفيع - ۱۹۸۵م - ترون

د لوي استاد د درنۍ مېرمنې له لور نامه سره چې د ژوند ټولې سرې تودې يې په ورين تندي ور سرته وزغملې او د ناروغۍ په سختو شپو او شېبو کې يې يوازينۍ پرستره او مدد گاره وه

په مينه - ح، رفيع

لمړۍ برخه

۱

بسمه تعالی

سريزه

علمي توابع او هستۍ که څه هم جسماً په يوه ملت پورې تړلي وي خو په حقيقت کې دوي يوه گډه بشري هستي ده، دوي دومره واړه نه وي چې په محدودو سياسي چوکاټونو کې محدود پاتې شي، د دوي د علم د ونې ميوه ټول بشر ته رسېږي او د ټولو انسانانو خوله خوروي. دا ډول هستۍ د بشر د تاريخ د وياړ شملې دي او ټول بشريت په گډه وياړ پرې کولي شي او د گډو تاريخي افتخاراتو په حيث ورته د احترام سرونه ټيټوي.

د بشري علم او پوهې خدمتگاران مړينه نه لري، هغوی جسماً له دې نړۍ څخه ځي خو معناً تل په بشري ټولنه کې پاتې کېږي او د خپلو ژونديو خدمتونو په وسيله د بشريت په تاريخ کې لوړ مقام لري.

پوهاند عبدالحي حبيبي همداسې يوه علمي هستي وه چې جسماً د افغانستان له سر لوري ملت سره تړلي و خو د کار او علمي خدمت په ساحه کې د افغانستان، پښتونخوا، منطقي او شرق يو نابغه او پياوړي محقق او عالم و، ده تر نيمه پېړۍ زيات د علم خدمت کړي و، نوې علمي نکات يې را بر سېره کړي او پاڅه تحقيقونه يې کړي وو چې په شرق سر بېره د غرب محققينو يې هم په آثارو تکيه کړي او د سند په توگه يې وړاندي کول، د يونسکو بين المللي علمي موسسې يې په نړيوالو ژبو آثار خپاره کړي وو، او په افغانستان، پاکستان، ايران، او مصر کې يې کتابونه خپرېدل او د يادو شوو هيوادو علمي مجلو يې گټور تحقيقونه او مقالې خپرولې.

د استاد مړينه يوه لويه ضايعه ده چې د شرق د علم په نړۍ کې پېښه شوه. مور په دې رساله کې له ده سره د آشنايۍ په غرض د ده ژوند او آثار څېړو او په لنډ ډول يې وړاندي کوو، زه دلته دا هم بايد ياده کړم چه د استاد مقام ډېر لوړ او عالي دئ خو زما قلم ډېر ناتوان او کار مي نيمگړي دي. په دې ليکنه کې ما سره له دې چې د استاد بېلا بېلو آثارو ته مراجعه کړې خو اساسي مأخذ او سند مي هغه سوانح ده چې دوي په خپل قلم ليکلي او ما ته را سپارلي ده او هم دا ليکنه زما په هغه شل کلنه مطالعه ولاړه ده چې د لوي استاد د يوه واړه شاگرد په توگه مي له دوي سره بې له انقطاعه ناسته پاسته درلوده او دوي د يوه مشفق استاد او يوه مهربانه معنوي پلار په توگه زما سرپرستي او لار بنودنه کوله.

زه په داسې حال کې چې تاسو درانه لوستونکي د دې رسالې لوستلو ته رابولم د دوي پاک روح د لوي خداي له دربار څخه بښاد

غواړم! ۱۹ په مينه حبيب الله رفيع ۱۹ اسد ۱۳۶۳ ش - ۹ اگست ۱۹۸۴ م

د استاد حبيبي د ژوندانه

بيلابيل اړخونه

خدایه څه شول؟ هغه ښکلي ښکلي خلق په ظاهر په باطن سپين سپيڅلي خلق
هيڅ خدا مي له دې خلقو سره نه شي ژروي مي هغه تللي، تللي خلق
"حضرت رحمان بابا"

مَوْتُ الْعَالِمِ مَوْتُ الْعَالِمِ

د ۱۹۸۴ع کال د مي نهمه نيټه يوه ویرمنه او له غمه ډکه ورځ وه، په دې ورځ يو لوي عالم او علامه، يو لوي استاد او الاساتيد، د پښتونخوا او منطقي يو لوي نابغه محقق او اديب پوهاند عبدالحی حبيبي له دې نابودي نړۍ ته د تل له پاره سترگي پټي کړي، له مور نه يې د آخرت سفر وکړ او د علم او ادب په خلقو کې يې خپل ځای د تل له پاره تش پرېښود. هو!

○ په دې ورځ داسې زړه له غورځنگه ولويد چې تر نيمه پيری زيات د خپل هېواد، اولس، ژبي، ادب، او ثقافت په مينه کې خوځېدلي او تپېدلي و.

○ په دې ورځ داسې مغز له کاره ولويد چې تر نيمه پيری زيات يې د علم، ادب، تحقيق، تتبع او تفکر په ساحه کې فکرونه او سوچونه وهلي وو، نوې علمي باريکی او لاري يې موندلي وې او نوې علمي او ادبي رازونه يې کشف کړي وو.

○ په دې ورځ داسې گوتي له قلم نه بېلې شوې چې تر نيمه پيری زيات يې قلم د علم او پوهې ليکلو او خورولو ته گمارلي و او په لسه او زړه پاني يې د علم، ادب، تاريخ او نورو علومو په ساحو کې پرې ليکلي وې.

○ په دې ورځ هغه ژبه له خبرو نه ولويده چې تر نيمه پيری زيات عمر کې يې په زرهاو تنه شاگردان روزلي وو، په علمي مجالسي کې يې پاڅه او علمي بحثونه کړي وو او په عادي صحبتونو او مرکو کې يې په ډېرو خورو الفاظو ډير علمي رازونه او رموزونه او معلومات او تجربې خپلو صحبت کرونو ته رسولي وو.

○ په دې ورځ له هغه تن نه ساه بېله شوه چې تر نيمه پيری زيات په خپله تياره ټولنه کې د ډيوې غوندي خپلېدلي و، ځان يې سوځاوه خو خپله ټولنه يې رونه کړې وه او خپلې ټولني ته يې د خپلو تل پاتي آثارو نه فنا کيدونکي ډيوې بلې کړي وې. او بلاخره د مي مياشتې خپله هغه لويه لورينه چې ۷۴ کاله پخوا يې پر مور کړې وه، بيرته واخېستله.

هو! استاد حبيبي مشفق استاد و، صميمي دوست و، متواضع عالم و، په هېواد او معنوي شتمنيو مين افغان و، زړه سواند

انسان و، دردمن ليکوال و او ژبي اديب و، دقيق محقق و، پوخ نقاد و او...

ما ته د ده د شاگردۍ شل کلن افتخار را په برخه دي يعنې کله چې ما قلم په لاس اخيستي او گودي ماتې کرښې مي پرې ليکلي، ده زما سرپرسي او څارنه کړې د تحقيق او څه ليکلو په تاريخيو او باريکيو کې يې لار ښودنه راته کړې، اسناد يې را سپارلي، منابع يې راته ښودلي او د ليک او څيړني د فن لاره يې راته په گوته کړې ده، خو "چه نسبت خاک را با عالم پاک" هغه لوي انسان و، عالم شخصيت و، د وخت علامه او نابغه و خو زه جاهل پاتي شوم، بي پوهې پاتي شوم، بي توبښې پاتي شوم او بي تهېي پاتي شوم، يوازي او يوازي دا وياړ لرم چې د دوي په خدمت کې پاتي شوي يم خو دا ارمانم را سره پاتي دي چې ما د دوي خدمت و نه کړای شو، د دوي د ناروغۍ او کمزورۍ په وخت کې له دوي نه ليري، ډېر ليري او په فرسخونو ليري پاتي شوم او د دوي وروستي ديدن مي نصيب نه شو.

استاد حبيبي يوازي په ما حق نه لري، په ټولو افغانانو حق لري، په ټولو پښتنو حق لري، په ټوله منطقه حق لري په ټول شرق حق لري او د علم په ټوله نړۍ حق لري نو ځکه يې مړيني د هېواد، سيمي، شرق او غرب ټولي علمي حلقي خواشيني کړي او

د ده ضیاع یې یوه لویه علمي ضیاع او نه جیبیره کیدونکي ضیاع وبلله. دلته دا هم د یادولو ده؛ مخکي له دې چې زه د ظلم وحشت او پردې تاراک او ناروا واک له امله خپل خور وطن پریښودلو ته اړ شم یوه ورځ د استاد حضور ته روغلي وم، مخي ته یې کاغذونه ایښي وو، ما پوښتنه ترې وکړه: استاد دا څه دي؟
د وې وویل:

دا زما سوانح ده، چا را نه غوښتي وه، ورته لیکلي مي ده او څو نسخي مي ترې فوتوکاپي کړي دي، که کومه نسخه یې دي په کار وي در سره وایي ځله!
ما په ډېره مینه او تنده یوه نسخه ترې را واخیستله او کله چې له افغانستان نه راتلم له ځیني نورو ضروري کاغذونو سره مي د ده سوانح عمري هم را سره راوړه او په دې لیکنه کي سندی تکیه تر زیاته حده په همدې د ده د خپل لاس لیکلي سوانح باندې شوې ده.

د استاد کورنی او زوکړه

د کندهار ښار د بامیزو په کوڅه کي د احمد شاه بابا له وخته د ملا بابیر مسه خیل کاکړ یوه کورنی اوسیده، چې په خپله ملا بابیر د لوړ روب له مسه خپلو څخه د ۱۱۵۰ هـ ق) ۱۷۳۷ ع (کال په شا او خوا کي زاړه کندهار ته راغلي ؤ، دئ د کندهار لوي مدرس او د اسلامي علومو استاد او د فضیلت څښتن عالم ؤ، له اسنادو نه داسي ښکاري چه د ملا بابیر په ژوندانه کي د ده زوي ملا فیض الله د احمد شاهي سلطنت د پای تخت لوي ملا او د شاه ولي خان صدراعظم د کورنی لوي استاد ؤ، دی د پښتو، فارسي، عربي مؤلف، شاعر، او تکړه لیکوال ؤ چه په عربي ژبه یې د منطق یوه ابتدایي رساله د خپل زوي حبیب الله د زده کړي له پاره تالیف کړې او پر تجوید هم یو کتاب لري، د تحقیق التوبه رساله یې په عربي کښلې ده او د پښتو شعر یوه فصیحه او خوږه نمونه یې لرو.

د فیض الله اخوندزاده زوي مولوي حبیب الله ؤ چې په علمي حلقو کي په محقق قندهاري مشهور ؤ، په افغانستان، هند، او ایران کي یې زده کړه کړې وه، د وخت په منقولو او معقولو علومو یو عالم ؤ، او په دیني علمو، ریاضي، هندسه، منطق، اخلاقو او نجوم کي یې په پښتو، فارسي او عربي ژبو گټور او ابتکاري آثار کښلي دي چې په کندهار کي په ۱۲۶۳ هـ ق) ۱۸۴۶ (وفات شوي دي.

د محقق قندهاري زوي مولوي عبدالرحیم اخوندزاده هم لوی عالم او د کابل په بالا حصار کي د امیر شیر علیخان د ولیعهد عبدالله جان استاد و او په ۱۲۹۸ هـ ق) ۱۸۸۰ ع (کال کي چې امیر عبدالرحمن خان کندهار فتح کړ نو یې مولوي عبدالرحیم په خپله توره د خرقې شریفې د گنبدې په مدخل کي وواژه، د مولوي عبدالرحیم د یوه زوي نوم ملا عبدالحق ؤ چې دي هم د خپل وخت یو پوه او عالم شخصیت ؤ.

استاد حبیبی له همدې لوي علمي کورنی سره تړلي ؤ او د همدې لوي علمي ونې یو علمي مېوي ډک ښاخ ؤ، ده له یاد شوي ملا عبدالحق کره د کندهار په بامیزو په کوڅه کي د ۱۳۲۸ هجري قمري کال د دوهمي خور په ۱۷ نیټه (چې د ۱۹۱۰ ع کال د اپریل له ۲۸ او د ۱۲۸۹ هـ ش کال د ثور له ۷ سره سمه ده) د پنجشنبې په ورځ دې نابودي دنیا ته سترگي وغړولي.
پلار په خپل نوي ماشوم عبدالحی نوم کښود او دی لا همداسي ماشوم ؤ چې د پلار سوري یې له سر نه لیري شو او زمانی د بیتیمی سپېره ځایپېره په مخ ورکړه.

د استاد زده کړه او مطالعه

د بیتیمی ځایپېري د استاد حبیبی مخ شین کړ خو له کورني علمي میراث نه یې کور نه کړاي شو، ده د خپلو ځنډنو(اسلافو) لاره وپالنه او زده کړي ته یې کلکه ملا وتړله، استاد دیني عنعنوي زده کړه د کندهار ښار په جوماتونو کي پیل کړه، همدواخت په ۱۹۱۹ ع کال د افغانستان خپلواکي تر لاسه شوه او د هېواد په گوټ، گوټ کي ښوونځي پرانستل شول، استاد هم د کندهار د

شاله مار به لومړني ښوونځي كې شامل شو، شپږ كاله وروسته يې د لومړني ښوونځي بري ليك تر لاسه كړ او په پنځلس كلني كې د په همدغه ښوونځي كې د ښوونكي په حيث وټاكل شو.

لكه چه وموويل د استاد حبيبي كورنۍ د علم كورنۍ وه، ده د جومات او ښوونځي په زده كړه بڼه و نه كړه، د كتابونو ډبره كوچنۍ پانگه له پلار نه په ميراث ورته رسېدلې وه، په دې ذخيره كې د علامه محمود طرزي د سراج الاخبار كلکسيونونه د كلكتي د حبل المتين د مشهورې جرېدي كلکسيونونه او د محمود طرزي ليكل شوي كتابونه چې په كابل كې چاپ شوي، موجود وو.

د استاد حبيبي سترگي په هماغه ماشومتوب كې د مولوي جلال الدين بلخي په مثنوي، د خواجه حافظ په ديوان او د شيخ سعدي په گلستان او بوستان خلاصې شوي وې، د ښوونځي د زده كړې په وخت كې يې په رسمي درسونو سربېره له خپل تربره مولوي عبدالواسع نه د صرف نحوي، رياضي، هيات، فقه، اصول فقه، منطق بلاغت، عروض او قافيي لومړني كتابونه ولوستل؛ د ده تربر هم د همدې علمي كورنۍ يو غړي ؤ؛ چې پوخ ليكوال، زړور نقاد او اورژبي خطيب هم ؤ، د دولت د قوانينو په ترتيب كې يې) چې هغه وخت نظامنامي بلل كېدې (لويه برخه درلوده او كله چې په ۱۳۰۸ هـ ش ۱۹۲۹ع كال كې پر افغانستان باندي د سقو د زوي په مشرۍ قانون دښمنه غله مسلط شول دئ يې توپ ته وتاره او شهيد يې كړ؛ شهيد مولوي عبدالواسع د زده كړې خاص طرز او آسانه لار درلوده او استاد حبيبي يې له همدې لنډې لارې نه د يوه كال په اوږدو كې د علومو له مبادي سره روږدي كړ.

د استاد حبيبي بل استاد ارواښاد علامه مولوي ابوالوفاء كندهاري ؤ چې د ژوند تر پايه پوري يې په جنوبي هند كې د دكن په نظاميه مدرسه كې د فقه او قرأعت د استادۍ چاري تر سره كولي؛ دى هغه وخت په كندهار كې د دوي په كورني جومات كې استوگن ؤ، مولوي صاحب هم يو لوي عالم ؤ، له ده نه يې هم په ادبياتو، علم قرأت او هغو كتابونو كې چه منتهيان يې په درس لولي زياته گټه واخيسته او د احاديثو درسونه يې له خپلو دواړو استادانو نه ونغورل.

استاد حبيبي همدغه وخت چې د اقليدس د اشكالو د جاز او لايحوز او د منطق د صغري او كبري په كړليچونو كې سرگردانه ؤ؛ د كابل د نويو ښوونځيو جغرافيا، طبيعيات، او حساب يې هم ولوست، سراج الاخبار او حبل المتين يې مطالعه كول او بيا يې له "كاوه"، "ايرانشهر"، "ارمغان" او "الهلال" مجلو نه خپله علمي ساحه پراخوله او زده كړه يې ترې كوله.

لوي استاد د كار په دوره كې هم زده كړه نه پرېښوده، همدا وخت يې انگليسي او اردو ژبي هم تر يوه ځايه زده كړې، او د دې دوو ژبو كتابونه يې مطالعه كول، د تاريخي څيړنو لار او ميتود يې له "كيمبرج هستري آف انډيا"، هندي او مصري لويو ليكوالو لكه جرجي زيدان، شبلي نعماني، او سيد سليمان ندوي له آثارو، د برلين د كاوه مجلې له مقالو او د محمد قزويني له گټورو آثارو نه زده كړل.

له يوې خوا ښه ذهن او ذكاوت، له بلې خوا د علم پرله پسې هڅې او تلاش له عبدالحې سره د حبيبي تخلص چه علامه حبيب الله قندهاري ته منسوب دى زيات كړ. منتبع او لوي ليكوال يې ترې جوړ كړ په لسهاؤ گټور آثار يې وليكل او په سلهاؤ مقالې يې نشر كړې، د شرق او غرب په علمي حلقو كې يې په آثارو علمي تكيه وشوه، او د علمي لاسوند او سند په توگه ومنل شول.

استاد د ښوونكي او استاد په حيث

مونږ مخكې ياده كړه چه استاد د ژوند بېل بېل اړخونه او ابعاد درلودل، لكه څنگه چې تاريخي نوابغو او علامه عالمانو به د ژوند په ډبرو چارو كې لاس درلود، په يو وخت كې به په څو سره بېلو علومو كې ماهر او وارد ؤ؛ استاد هم همداسي يو شخصيت ؤ، د ده ژوند ډېر اړخونه درلودل، هر اړخ يې كامل او بشپړ ؤ او ابتكاري گامونه يې پكې اخيستل چې له دې نه يې يو اړخ هم د استادۍ اړخ دئ.

استاد پنځلس کلن ځوان ؤ چې د افغانستان د آزاد او انقلابي دولت له پروگرام سره سم د کندهار په لومړني ښوونځي کي ښوونکي وټاکل شو؛ په دې توگه د ده لومړني دنده) وظيفه (او اجتماعي مسؤليت د ماشومانو د روزني له درانه کار نه پيل شو؛ ده دا وظيفه درې کاله په برياليتوب سره تر سره کړه.

په ۳۲ کلني کي يو ځل بيا د استادۍ زمينه مساعده شوه، دی د کابل پوهنتون د ادبياتو د پوهنځي مؤسس رئيس ؤ، دې پوهنځي نه درسي پروگرامونه درلود، نه درسي کتابونه، نه استادان او ښوونکي؛ استاد له لويې ازمويني سره مخامخ ؤ، د پوهنځي په اداره او تنظيم سر بېره يې د پښتو ادبياتو تاريخ لومړي ټوک د همدې پوهنځي د تدريس له پاره تاليف کړ او شاگردانو ته يې درس ترې ورکړ؛ دا ځل دی د لومړني زده کړي په ځاي د لوړو او عالي تحصيلاتو په تدريس مؤظف ؤ او له دې ازمويني نه هم داسي بريالي راووت چې دې پوهنځي ته يې پخه خښته کيښوده، اوس چې دا ښوونځي د پاڅه عمر ده، بيا هم د ده هماغه د ادبياتو تاريخ پکي لوستل کيږي او په دې سربېره دا کتاب د پېښور پوهنتون د پښتو څانگي په درسي کتابونو کي هم شامل دی. دريم ځل په سپين ږيرتابه کي د استادۍ دنده ورته وسپارله شوه، دا ځل د زده کړي او تدريس بله مرحله وه، دا په هماغه ادبياتو پوهنځي کي د ماسټري پروگرام ؤ، د دې له پاره هم استاد په ۱۳۵۷ هـ ش | ۱۹۷۸ ع کال وگومارل شو، دا هم نوې شرو او نوې بناه وه او د دې بنا د بنسټ څښتنه هم د دوي په لاسونو کيښودله شوه چې په مينه يې ټولني ته د دې دورې د شاگردانو په بريالي وتلو سره د دې زيار مېوه هم تر لاسه کړه او په دې توگه د درس له لاري ده په زرهاؤ شاگردان وروزل او د ژوند په بېلا بېلو پړاوونو کي يې د استادۍ مقدسه دنده په بشپړ برياليتوب او علمي صلاحيت سره تر سره کړه.

دلمری برخی او لمړی بخش پای

نور بیا

۲۰ ثور ۱۳۶۴ ش